

समाचार

राजीव आश्रय योजना

आयुक्त ने किया बस्तियों में किए जा रहे सर्वेक्षण कार्य का निरीक्षण
(नगर पालिक निगम कोरबा क्षेत्र में राजीव आश्रय योजना के सर्वेक्षण का कार्य जारी)



कोरबा 18 अक्टूबर 2019 —नगर पालिक निगम कोरबा क्षेत्रांतर्गत राजीव आश्रय योजना के तहत सर्वे का कार्य गुरुवार से प्रारंभ कर दिया गया है। आयुक्त श्री राहुल देव ने विभिन्न बस्तियों में पहुंचकर सर्वेक्षण दलों द्वारा किए जा रहे सर्वे कार्य का सघन निरीक्षण किया, निरीक्षण पत्रक में संकलित की जा रही जानकारी का अवलोकन किया तथा सर्वे कार्य में लगे हुए अधिकारी कर्मचारियों का कार्य के संबंध में आवश्यक मार्गदर्शन किया।

कलेक्टर श्रीमती किरण कौशल ने छत्तीसगढ़ शासन की महती योजना राजीव आश्रय योजना अंतर्गत सर्वे का कार्य करने हेतु सर्वेक्षण दलों का गठन कर शासन के दिशा निर्देशों के अनुरूप सर्वेक्षण का कार्य निश्चित समयसीमा में पूरा करने के निर्देश दिए हैं। नगर पालिक निगम कोरबा क्षेत्र में आयुक्त श्री राहुल देव की देखरेख में सर्वेक्षण दलों द्वारा सर्वे का कार्य किया जा रहा है। आयुक्त श्री राहुल देव ने विभिन्न बस्तियों का दौरा कर सर्वेक्षण कार्य का सघन रूप से निरीक्षण किया, इस दौरान उन्होंने सर्वेक्षण दलों द्वारा सर्वे पत्रक में संकलित की जा रही जानकारी का सूक्ष्म अवलोकन करते हुए सर्वेक्षण कार्य के संबंध में आवश्यक मार्गदर्शन दिया। आयुक्त श्री देव ने दलों से कहा कि वे शासन के निर्देशों के अनुरूप सर्वे का कार्य संपादित कराते हुए त्रुटिरहित सर्वेक्षण कार्य निर्धारित समयसीमा में पूरा करें। उन्होंने जोन कमिश्नरों को निर्देश देते हुए कहा है कि वे सर्वेक्षण कार्य के कार्यप्रगति की जानकारी प्रतिदिन नियमित रूप से निगम के मुख्य कार्यालय में प्रस्तुत करें।

सभी वार्डों में एक साथ हो रहा सर्वे— योजना के अंतर्गत सर्वेक्षण का कार्य निगम क्षेत्र के समस्त वार्डों में एक साथ प्रारंभ कर दिया गया है, वार्डवार गठित सर्वेक्षण दलों में नगर निगम कोरबा एवं राजस्व विभाग के कर्मचारियों को संलग्न कर उन्हें सर्वेक्षण का दायित्व सौंपा गया है, जो वार्ड में स्थित बस्तियों में पहुंचकर सर्वे का कार्य संपादित करा रहे हैं। निगम के प्रत्येक जोन हेतु संबंधित जोन कमिश्नर को सर्वेक्षण कार्य का प्रभारी अधिकारी बनाया गया है।